

(„Сл. весник на Република Македонија” бр.88/2008, 6/2010, 36/2011 и 74/2012)

**Закон за шумарска и ловна инспекција  
(прочистен текст)**

**I. ОПШТИ ОДРЕДБИ**

**Член 1**

**Содржина на Законот**

Со овој Закон се уредуваат начелата на инспекцискиот надзор, надлежностите, организацијата на инспекцијата, положбата, правата и должностите на инспекторите, постапките на инспекцискиот надзор и други прашања поврзани со инспекцискиот надзор.

**Член 2**

**Инспекциски надзор**

Работите од надлежност на шумарската и ловната инспекција се вршат преку Државниот инспекторат за шумарство и ловство (во натамошниот текст: Инспекторатот), како орган во состав на Министерството за земјоделство шумарство и водостопанство.

**Член 3**

**Употреба на Законот**

Во вршењето на инспекцискиот надзор се применува Законот за општата управна постапка и Законот за инспекцискиот надзор, доколку со овој закон и Законот за шумите, Законот за ловство и Законот за репродуктивен материјал од шумски видови дрвја поинаку не е уредено.

**II. НАЧЕЛА**

**Член 4**

**Начело на самостојност**

Инспекторите се самостојни во вршење на задачите од инспекцискиот надзор во рамките на своите овластувања.

**Член 5**

**Начело на заштита на јавниот интерес и заштита на приватните интереси**

Инспекторите ги вршат задачите на инспекцискиот надзор со цел за заштитување на јавниот интерес, како и интересите на правните и физичките лица.

**Член 6**

**Начело на јавност**

Инспекторите ја известуваат јавноста за преземените мерки, доколку тоа е потребно да се заштитат правата на правните и физичките лица и во случај кога е потребно за обезбедување на почитување на правниот ред, односно нивните решенија.

## Член 7

### Начело на пропорционалност

(1) Инспекторите мора да ги вршат своите задачи така што при вршење на своите овластувања навлегуваат во работата на правните и физичките лица само во обем кој е нужен за обезбедување на ефикасен инспекциски надзор.

(2) При изборот на мерките, инспекторот ја зема предвид тежината на прекршувањето, изречува мерка која е поповолна за правното или физичкото лице кај кое инспекторот врши надзор доколку со тоа е постигната целта на прописот.

(3) При одредувањето на рокот за отстранување на неправилностите и незаконитостите, инспекторот ја земе предвид тежината на прекршувањето, последиците за јавниот интерес и околностите од кои зависи за кое време лицето е должно да ги отстрани неправилностите.

## III. ДЕЛОКРУГ И ОРГАНИЗАЦИЈА НА ИНСПЕКТОРАТОТ

### 1. Државен инспекторат за шумарство и ловство

#### Член 8

Работите од надлежноста на Инспекторатот ги вршат државни инспектори за шумарство и ловство (во натамошниот текст: инспектори).

#### Член 8-а

#### Статус на инспекторот

(1) Инспекторот е со звање:

- 1) помлад инспектор;
- 2) инспектор;
- 3) виш инспектор;
- 4) помошник главен инспектор и
- 5) главен инспектор.

(2) Помлад инспектор може да биде службеник кој ги исполнува условите за звањето помлад соработник и соработник од Законот за државните службеници.

(3) Инспектор може да биде службеник кој ги исполнува условите за звањето виш соработник и советник од Законот за државните службеници.

(4) Виш инспектор е службеник кој ги исполнува условите за звањето раководител на одделение од Законот за државните службеници.

(5) Помошник главен инспектор е службеник кој ги исполнува условите за звањето помошник раководител на сектор од Законот за државните службеници.

(6) Главен инспектор е службеник кој ги исполнува условите за звањето раководител на сектор од Законот за државните службеници.

#### Член 9

#### Раководење со Инспекторатот

(1) Со Инспекторатот раководи директор кој го именува и разрешува Владата на Република Македонија.

(2) Директорот е самостоен во извршувањето на работите на Инспекторатот, го води и претставува, ја организира и координира работата на инспекторите и во рамките на своите овалстувања одговара за законитост, квалитет и ефикасно работење на инспекцијата, а за својата работа му одговара на министерот за земјоделство, шумарство и водостопанство.

(3) Во спреченост или отсутност на директорот, него го заменува раководителот на Секторот за шумарство и ловство во Инспекторатот.

#### Член 10

(1) На предлог на директорот на Инспекторатот, министерот донесува акти за организација, работа и систематизација на работните места во Инспекторатот.

(2) Во актот за систематизација на работните места во Инспекторатот се утврдуваат работните места со посебни должности и овластувања.

#### Член 10-а

(1) Директорот донесува годишна програма за работа на Инспекторатот и подготвува месечни планови за работа на Инспекторатот.

(2) Годишната програма и месечните планови ги донесува до 31 декември во тековната за наредната година.

#### Член 11

Инспекторатот врши инспекциски надзор над спроведувањето и примената на законите и другите прописи од страна на државните органи, јавните претпријатија, трговските друштва, установите и здруженијата на граѓани, правни и физички лица кои вршат дејност од областа на шумарството и ловството.

#### Член 12

##### **Координација на работата на инспекторатот**

(1) За координација на работата се формираат пет одделенија надвор од седиштето на Министерството за земјоделство, шумарство и водостопанство, кои ги опфаќаат подрачјата на општините утврдени со актот на организација и за систематизација на работните места.

(2) Инспекторатот ги усогласува мерките за помош во организација, просторно материјално-финансиско и административно работење по региони и подрачја.

#### Член 13

##### **Координација на работата со инспекциите**

(1) Инспекторатот, заради постигнување на поголема ефикасност и дејствување на инспекторите каде што е потребно усогласено постапување на повеќе инспекции, ги усогласува плановите за работата на инспекторите, планира заедничко изведување на задачи од инспекцискиот надзор на различни инспекции и предлага формирање на групи на инспектори за заедничко спроведување на задачите и начинот на нивната работа.

(2) Инспекторатот расправа за заеднички прашања поврзани со проблемите при работата и за тоа го известува министерот и Владата.

#### IV. ПОЛОЖБА, ПРАВА И ДОЛЖНОСТИ НА ИНСПЕКТОРИТЕ

##### 1. Државни шумарски и ловни инспектори

###### Член 14

(1) Инспекторот е должен работите да ги врши совесно, стручно, ефикасно, уредно, навремено, политички неутрално и непристрасно.

(2) Инспекторот е должен постојано да се оспособува за вршење на своите задачи во согласност со програмата за обука која ја издава директорот на Инспекторатот.

###### Член 15

###### Услови за инспектор

(1) Инспектор може да биде дипломиран шумарски инженер-насока шумарство, со најмалку четири години работно искуство во структурата или магистер од истата насока со најмалку две години работно искуство кој ги исполнува условите за засновање на работен однос и општите услови пропишани со прописите за државните службеници.

(2) Ловен инспектор може да биде и доктор по ветеринарна медицина, со најмалку четири години работно искуство во структурата или магистер со најмалку две години работно искуство кој ги исполнува условите за засновање на работен однос и општите услови пропишани со прописите за државни службеници.

###### Член 16

###### Ограничување на вршење работа

Инспекторот не смее да врши работи, односно не смее да ги врши работите за друг работодавач од подрачјето на кое ги врши работите на инспекцискиот надзор, освен ако се работи за научна или едукативна дејност.

###### Член 17

###### Чување на деловна и друга тајна, како и тајната на изворот

(1) Инспекторот е должен да ја чува тајната со која се запознал при вршење на задачите од инспекцискиот надзор. Должноста за чување на тајната останува и по престанокот на работниот однос како инспектор.

(2) Инспекторот е должен да ја чува тајната за изворот на пријавата и изворот на други информации врз основа на кои го врши инспекцискиот надзор.

###### Член 18

###### Одговорност на инспекторот

(1) Инспекторот носи одговорност ако:

1) при вршење на инспекцискиот надзорот пропушти извршување на задачи односно не преземе соодветни мерки кои во согласност со овој закон е должен да ги изврши односно преземе;

2) не поднесе барање за поведување на прекршочна постапка, односно не ги известува надлежните органи за кршењето на законите или другите прописи кои ги констатирал при вршењето на инспекцискиот надзор; и

3) врши работи спротивно од членот 16 на овој закон.

(2) Прекршувањата од ставот (1) на овој член преставува дисциплински престап согласно со Законот за државните службеници.

(3) Инспекторот, против кого е поведена дисциплинска постапка поради потежок дисциплински престап, не смее до правосилноста на решението за дисциплинска одговорност да врши задачи од инспекциски надзор.

## V. ОБЛАСТУВАЊЕ НА ИНСПЕКТОРИТЕ

### Член 19

#### **Вршење задачи од инспекцискиот надзор**

(1) Инспекторот самостојно го врши инспекцискиот надзор, води управна постапка и издава решенија и заклучоци од управна постапка.

(2) При вршењето на инспекцискиот надзор инспекторот е должен да има легитимација со која се докажува неговото службено својство и при вршење на надзорот е должен да ја покаже ако тоа од него се побара.

(3) Легитимацијата од став (1) на овој член ја издава и ја одзема министерот за земјоделство, шумарство и водостопанство.

(4) Формата и содржината на образецот на легитимацијата, како и начинот на издавањето и одземањето на истата, ги пропишува министерот за земјоделство, шумарство и водостопанство.

### Член 20

(1) При вршење на инспекцискиот надзор инспекторот носи работна облека со амблем, опрема за работа и е вооружен.

(2) Министерот за земјоделство, шумарство и водостопанство ја пропишува работната облека, изгледот на амблемот, опремата за работа и видот на оружјето што го носат инспекторите.

### Член 21

#### **Овластувања на инспекторот**

(1) При вршење на инспекцискиот надзор кај правното или физичкото лице инспекторот има право да:

1) оствари увид во извршувањето на законите и другите прописи, при што субјектите од членот 11 на овој закон се должни да му обезбедат непречен пристап во вршењето на работите при инспекцискиот надзор и да обезбедат точни податоци и материјали доколку тој ги побара од нив;

2) врши надзор и контрола на спроведување на одредбите од Законот за шумите, Законот за ловството, Законот за заштита на растенијата, Законот за репродуктивен материјал од шумски видови дрвја и други прописи од областа на шумарството и ловството;

3) ги прегледа деловните книги, договори, документи и други исправи, како и работата и документацијата кога се водат и чуваат во електронски медиј, како и да побара нивна изработка во писмена форма која мора веродостојно да ја потврдува електронската форма;

4) ги сослуша странките и сведоците во управната постапка;

5) прегледа документи со кои може да се утврди идентитетот на лицата;

6) добие и употребува лични и други податоци од службените евиденции и други бази на податоци кои се потребни за вршење на инспекцискиот надзор бесплатно;

7) ги земе мострите на материјалите и опремата, за натамошно испитување бесплатно;

8) користи услуги на научни, стручни установи и стручни лица;

9) зема изјави од одговорните лица во правното лице, физичките лица, сведоците, заради утврдување на нивниот идентитет и да прибира податоци и

10) извршува и други работи кои се потребни за извршување на инспекцискиот надзор.

(2) При вршење на инспекцискиот надзор, инспекторот е должен да ја одземе документацијата која му е потребна за испитување на состојба, доколку смета дека постои оправдан сомнеж за кршење на законите и другите прописи.

#### Член 21-а

### Привремено одземање на предмети

(1) Инспекторот може во рамките на вршењето на инспекцискиот надзор, привремено да одземе документи, материјали, средства и други предмети кои можат да послужат како доказ во соодветната постапка.

(2) Привремено одземените предмети од ставот (1) на овој член се задржуваат во склад кој ќе го одреди Министерството до донесувањето на правосилна одлука во постапката.

(3) Инспекторот е должен привремено да одземе предмети, согласно со Законот за шумите, Законот за ловството и Законот за репродуктивен материјал од шумски видови дрвја.

(4) Инспекторот е должен да му издаде потврда на субјектот на надзорот од кого привремено се одземаат предмети.

(5) Формата и содржината на образецот на потврдата од ставот (4) на овој член ја пропишува министерот за земјоделство, шумарство и водостопанство.

#### Член 22

### Пристап во простории и објекти

(1) Правните и физичките лица се должни да му овозможи на инспекторот непречено вршење на задачите од инспекцискиот надзор.

(2) Инспекторот има право без претходно известување и без дозвола на лицата од став (1) на овој член, без оглед на работното време, да влезе во просториите и објектите и пристапи кон опремата и направите, доколку со закон поинаку не е определено.

(3) Доколку при вршењето на инспекцискиот надзор, инспекторот наиде на физички отпор од лицата врз кој се врши надзорот или лицата не дозволат влегување во просториите и објектите или доколку таков отпор очекува, е должен да побара помош од Министерството за внатрешни работи. Трошоците за влегувањето и евентуалната штета која притоа може да настане се на товар на лицата врз кој се врши надзорот.

(4) Министерството за внатрешни работи им дава помош на инспекторите согласно со одредбите од Законот за внатрешни работи.

## VI. ПОСТАПКА ПРИ ВРШЕЊЕ НА ИНСПЕКЦИСКИОТ НАДЗОР

### Член 23

#### **Одземање на овластувањето за водење на постапка**

Директорот може на инспекторот да му го одземе овластувањето за водење на веќе започната постапка и работата да ја додели на друг инспектор само во случаи:

- 1) ако е дадена причина за изземање по законот кој ја регулира општата управна постапка и
- 2) кога е поведена дисциплинска постапка против инспекторот.

### Член 24

(1) За извршениот инспекциски надзор инспекторот е должен да состави записник во три примероци за констатираната состојба во работењето на правното или физичкото лице.

(2) Примерок од записникот од став (1) на овој член му се доставува на одговорното лице во правното лице или му се врачува на физичкото лице кое присуствува при вршењето на инспекцискиот надзор.

(3) Ако инспекторот при вршење на инспекцискиот надзор утврди неправилности, е должен да донесе решение со кое ќе нареди да се отстранат неправилностите во определен рок или ќе изрече управна мерка предвидена со закон или друг пропис.

### Член 25

#### **Правно средство**

(1) Против решението на инспекторот од членот 24 став (3) на овој закон може да се изјави жалба во рок од осум дена од денот на приемот на решението.

(2) По жалба против одлуките на инспекторот во инспекторатот одлучува посебна комисија формирана од министерот.

(3) Комисијата од ставот (2) на овој член е составена од претседател и два члена.

(4) Претседателот е од редот на раководните државни службеници, а членовите на комисијата се стручни државни службеници со најмалку три години работно искуство во структурата, кои нема да бидат вклучени во вршењето на инспекцискиот надзор.

(5) Комисијата од ставот (3) на овој член одлуката по жалбата ќе ја донесат во рок од 30 дена од денот на приемот на жалбата.

(6) Жалбата изјавена против решението на инспекторот не го одлага извршувањето на решението.

### Член 26

#### **Трошоци за инспекциската постапка**

Трошоците направени при инспекциската постапка кои биле итни за утврдување на дејствија, кои докажуваат дека лицето го кршело законот или други прописи, се на товар на лицето.

## Член 27

### Мерки на инспекторите

(1) Доколку инспекторот при вршење на инспекцискиот надзор утврди дека е прекршен закон или друг пропис, односно друг акт чиешто спроведување го надгледува, има права и должности да:

1) одреди мерки за отстранување на неправилностите и недостатоците во законски утврден рок;

2) спроведе мерки во согласност со Законот за прекршоците;

3) поднесе пријава за сторено кривично дело кое се гони по службена должност;

4) предлага на надлежниот орган спроведување на мерки и

5) одреди други мерки и да изврши дејствија за кои е овластен со закон или други прописи.

(2) Доколку инспекторот утврди дека обврзникот со извршениот прекршок се здобил со имотна корист, на надлежниот орган му предлага нејзино одземање.

(3) Во случај кога инспекторот при вршењето на инспекцискиот надзор ќе утврди повреда на закон или друг пропис кој е во надлежност на друг орган, е должен веднаш да го извести соодветниот надлежен орган.

## Член 27-а

### Итна постапка

(1) Постапката по барањата и пријавите на инспекторите е итна.

(2) Надлежниот орган е должен веднаш, а најдоцна во рок од осум дена од денот на поднесувањето да ги земе во разгледување барањата и пријавите на инспекторите, доколку не е определен пократок рок со овој или друг закон од членот 21-а став (3) на овој закон.

## Член 27-б

### Соработка на инспекциските служби во вршење на заеднички надзор

(1) Заради вршење на заеднички надзор, Инспекторатот е должен да:

1) ги усогласи програмите и плановите за работа;

2) го планира заедничкото вршење на надзорот и

3) разменува искуства и да ги усогласува ставовите за начинот и методите на работа и други прашања.

(2) Заради вршење на заеднички надзор инспекторатите, организационите единици во рамките на другите органи на државната управа и единиците на локалната самоуправа и градот Скопје одржуваат заеднички состаноци, консултации, советувања и други облици на меѓусебна соработка.

(3) Заедничкиот надзор согласно со ставовите (1) и (2) на овој член ќе се врши со:

1) Државниот пазарен инспекторат;

2) Државниот инспекторат за земјоделство;

3) Државниот инспекторат за животна средина;

4) Агенцијата за храна и ветеринарство;

5) Фитосанитарната управа - Одделение за фитосанитарна инспекција и

6) по потреба и со други државни органи и институции.



## Член 28

### Превентивни мерки на инспекторот и предупредувања

Со цел на превентивно дејствување, инспекторот ги презема следните мерки:

- 1) одговараат на писмени прашања на поединци, претпријатија и институции кои се однесуваат на дејствување на инспекцијата;
- 2) преку медиумите ја известуваат јавноста за утврдените неправилности, како и за последиците за повреда на законите и другите прописи и
- 3) на друг начин дејствува во смисла на едуцирање на јавноста.

## VII. ПРЕКРШОЧНИ ОДРЕДБИ

### Член 29

(1) Глоба во износ од 2.000 до 3.000 евра во денарска противвредност ќе му се изрече на правното лице ако не ги отстрани недостатоците во рокот кој го одредил инспекторот (член 27 став (1) точка 1).

1) доколку попречи или оневозможи влегување на инспекторот во просториите, објектите или кон средствата (член 22) и

2) ако не ги почитува одредените мерки или не ги отстрани недостатоците во рок кој го одредил инспекторот (член 27 став(1) точка 1).

(2) За прекршокот од ставот (1) на овој член, освен глоба на правното лице, може да се изрече и прекршочна санкција, привремена забрана за вршење на одделна дејност во траење од една до две години.

(3) За прекршокот од став (1) на овој член ќе се изрече глоба во висина од 500 до 1.000 евра во денарска противвредност на одговорното лице во правното лице.

(4) За прекршокот од став (1) на овој член, освен глобата на одговорното лице во правното лице, ќе се изрече и прекршочна санкција, забрана за вршење на одделна дејност во траење од шест месеци до една година.

### Член 29-а

(1) Глоба во износ од 1.000 до 2.000 евра во денарска противвредност ќе му се изрече на правното лице ако не ги почитува одредените мерки од страна на инспекторот (член 27 став (1) точка 5).

(2) Глоба во износ од 400 до 800 евра во денарска противвредност ќе му се изрече на одговорното лице во правното лице за прекршокот од ставот (1) на овој член.

### Член 30

Глоба во износ од 1.000 до 1.500 евра во денарска противвредност ќе се изрече и на физичко лице ако стори некое од дејствијата на член 29 став (1) точки 1 и 2 од овој закон.

Член 30-а  
**Постапка за порамнување**

(1) За прекршоците од членовите 29 и 30 на овој закон, пред поднесување на барање за поведување на прекршочна постапка пред надлежен суд, инспекторите ќе спроведат постапка за порамнување.

(2) Доколку сторителот го признае прекршокот инспекторот на сторителот ќе му издаде платен налог заради наплата на глоба предвидена за прекршокот. Со потпис на платниот налог се смета дека сторителот на прекршокот се согласува да ја плати предвидената глоба.

(3) Сторителот на прекршоците од ставот (1) на овој член е должен да ја плати глобата во рок од осум дена од денот на приемот на платниот налог на сметка на Буџетот на Република Македонија означена во платниот налог. Сторителот кој ќе ја плати глобата во дадениот рок ќе плати само половина од изречената глоба утврдена во платниот налог.

(4) Ако сторителот на прекршокот од ставот (1) на овој член не ја плати глобата во рокот определен во ставот (3) на овој член инспекторот ќе поднесе барање за поведување на прекршочна постапка пред надлежниот суд.

(5) Инспекторите се должни да водат евиденција за покренатите постапки за порамнување и нивниот исход.

Член 31

Согласно со одредбите на овој закон покрај изречената глоба за прекршокот од членовите 29 и 30 на овој закон на сторителите ќе им се изрече и прекршочна мерка, одземање на предмети, употребени или наменети за извршување на прекршокот.

Член 32

(1) Постапките за извршување на прекршочните санкции по овој закон ќе се водат пред надлежниот суд.

**VIII. ПРЕОДНИ И ЗАВРШНИ ОДРЕДБИ**

Член 33

(1) Поблиските прописи предвидени со овој закон ќе се донесат во рок од шест месеци од денот на влегувањето во сила на овој закон.

(2) До донесување на прописите од став (1) од овој член ќе се применуваат постојните прописи.

Член 34

Овој закон влегува во сила осмиот ден од објавувањето во “Службен весник на Република Македонија”.